

Gaýtarma

Category: Goşgular, Kitapcy
написано kitapcy | 23 январа, 2025
Gaýtarma GAÝTARMA

Begenerdik atasy öýne gelende,
Gynanardyk gaýyn öýne gaýdanda.
Obamyzda bir gaýtarma gyz bardy,
Onda-da ne gaýtarma!

Görmegeýdi. Asylllydy. Alçakdy.
Ykbal bu üç bagty berenok hemmä.
(Kä ikisin berip, birin berenok,
Käte birin berse, ikisin kemýä)

Onda şu baýlyklaň üçüsem bardy.
Ady dilindedi uludan-kiçiň.
Deň-duşlary üçin uýa bolsa ol,
Ejedi biz ýaly uşaklar üçin.

Käte kemptut berip, käte gant berip,
Käte bolsa paýlap kendirli nabat,
Dilimizem, göwnümüzem tapardy.
Dili-de nabatdy, ady-da Nabat.

Duldegşir goňşudyk. Olaryň öýi
Käriziň sagynda. Biziňkem çepde.
Garahassalykmy, mamamy, mergi –
O mahal her dürli keselem köpdi.

Ony dul goýupdy şo dertleň biri.
Üç ýyllap ýas tutdy başy çabytly.
Şondan bäri atasynyň öýünde.
Ol-a bir betbagtdy,
Bizem bagtly.

Begenerdik atasy öýne gelende,
Gynanardyk gaýyn öýne gaýdanda.

Ynha, indi ýarylyber «begen-de»,
Ol gaýtarma,
ol ömürlük gaýtarma!

Atasam hiç kime berenok ony.
Berjegem däl. Özem edenok meýil.
Otyr ol ak öýüň törüni saklap,
(Şeýdip diňe bagry ýaraly göýül
Oturýandyr bir oturan ýurdunda)
Iň uzak örüsi – käriz, ýeke tut.
..Ýene-de geldi ol eşik ýuwmaga,
Çabdynyň jübüsi durşuna kemptut.

Edil şo mahalam bir daýaw çopan
Sowdy eşegini ýabyň boýuna.
Eňegin basdy-da käriz suwuna,
Ýene «gur-roww!» diýip gitdi ugruna.

– Aýu, oylan, Muhtar, kemeriň galdy! –
Çopanyň yzyndan ylgady Nabat.
Näme bolanyňa düşünmän galdyk,
Aýylganç gümpüldi eşdildi şo bat.

Ýene bir gümpüldi...
Gyzyň dogany
Elinde tüpeňi, bilinde hatar.
Awdan gelýän eken. Gapdalna baksa –
Gürleşip duranmyş Nabatdyr Muhtar.

Edil şo demde-de gysylýar mäşe.
Nabat ýykylypdyr ilkinji okdan.
Çakmak çekilende ikinji sapar
Eşekden dag ýaly gaýdypdyr çopan.

..Müňkurlik diýen zat hemişe şeýdip
Ykrar etjek bolýar öz dogrulygny.
Dogra ýalan, ýagşa ýamandyr öýdüp,
Käte atýar şeýdip
Öz doganyny.

Kerim GURBANNEPESOW. Goşgular